

అలుపు

ఎక్కడో పులి గాండ్రించింది గడ్డిదుబ్బులో పడుకుని మగత నిద్రలో వున్న లేడిపిల్ల వులిక్కిపడి లేచింది. చుట్టూ చూసింది? తనెక్కడుందో క్షణం మర్చిపోయింది. చెట్లమీద కోతులు కిచకిచమంటున్నాయి. లేడిపిల్ల భయంతో గజగజ వణికింది. చుట్టూ చూస్తే తనవాళ్లెవరూ లేరు. ఎక్కడికి పోయారో? తను ఒక్కతీ అడవి మధ్యలో వుండిపోయింది -

దూరంగా మళ్ళీ పులి గాండ్రింపు దిక్కుల్ని పెళ్ళగించింది. లేడిపిల్ల ఛెంగున ఎగిరింది. తనక్కడ క్షణం వున్నా ప్రమాదమేనని కంగారుగా ఎగిరింది. భయంతో తడబడి ముందుకాలు మడతపడి సన్నగా మూల్గింది. బలాన్నంతా పుంజుకుని పరుగు లంఘించుకుంది. లేడిపిల్ల చెంగు చెంగున ఎగురుతూ ముందుకు వురుకుతోంది. దారి తెలియటంలేదు. తను ఎటునుంచి వచ్చిందో గుర్తు రావటము లేదు. పనసచెట్టు నీడలో పచ్చిక మేసినట్టు గుర్తు. అదెక్కడా కనిపించదే? సెలయేటి మధ్యలో నల్లబండ రాయిమీద నిలబడి నీరు తాగిన గుర్తు. అసలు ఏరెక్కడికి పోయిందో తెలీడం లేదే- పులి గాండ్రింపు క్రమేపీ దూరమైంది. అంటే తను పులులుండే అడవి దాటిపోయిందన్న మాట. ధైర్యం చిక్కింది. కాళ్ళలో బలం పెరిగింది -

ఇంతలో మళ్ళీ సింహగర్జన.

లేడిపిల్ల గమ్య మెరుగని పరుగు. దారితప్పిన లేడిపిల్ల గాభరాతో, భయంతో అదిరే గుండెలతో ఆగలేని పరుగు.

లేడిపిల్ల ముందుకు పరుగెడుతూనే వుంది.



గడియారం అయిదన్నర కొట్టింది. హరిణ హఠాత్తుగా తలెత్తి గడియారం కేసి చూసి, ఆఫీసంతా పరికించింది. ఎవ్వరూ లేరు. అంతా వెళ్ళిపోయారు. ఆఫీసు టైము ఎప్పుడో అయిపోయింది. ఎంత జాగ్రత్తగా చేసినా స్టేట్మెంట్ టాలీ కావటం లేదు. ఆఫీసు మేనేజరు వ్యాఘ్రేశ్వరరావు బయటకెళ్ళి కాఫీతాగి పక్కపొడి నములుతూ వచ్చి తన సీట్లో కూర్చుని సిగరెట్ వెలిగించాడు.

సిగరెట్ పొగ రింగులు తిరుగుతూ పైకిపోతోంది. హరిణ మనసులో ఆలోచనలు గందరగోళంగా వెనక్కి ముందుకీ కదులుతున్నాయి. అందుకే అంకెలు కలిసి పోతున్నాయి. కూడిన కూడిక సగంలో టప్మని తెగిపోతోంది. మళ్ళీ మొదలు- మళ్ళీ తెగిపోతోంది -

గడియారం ముల్లు మాత్రం మందుకే సాగిపోతోంది. గడియారం ముల్లు ఆరుమీదకి వస్తుంటే హరిణికి భయంగా దడగా వుంటుంది. ఏదో బలహీనత ఆవరిస్తుంది. సరాలన్నీ నీరసంగా, నిస్సత్తువగా అయిపోతాయి.

సరిగ్గా ఆరుగంటలకి అయిదు నిముషాలుండనగా ఆ రోజు పదిమంది తన తండ్రి శవాన్ని వ్యాసులో తీసుకొన్ని యింటిముందు దింపారు. నలభై నాలుగేళ్ళకే తన తండ్రికి నూరేళ్ళు నిండాయి. అమ్మ కళ్ళు తిరిగి పడిపోయింది. తను మతిపోయిన దానిలా బిత్తరపోయి నిలబడిపోయింది. తమ్ముళ్ళిద్దరూ అమ్మదగ్గర కూర్చుని ఏడుపు మొదలుపెట్టారు. చెల్లెలు విషయం అర్థం చేసుకొని దుఃఖంతో 'అక్కా' అంది -

ఆ క్షణాలు, ఆ హఠాత్పరిణామం ఆమె మనసుమీద ఎలా పనిచేసిందో - తనకా సమయం అంటే భయం -

హరిణ ఆలోచనలు సాగిపోతున్నాయి. స్టేట్మెంటు అగిపోయింది.

“ఏమిటి మీ వని కాలేదా” అంటూ ఆమె దగ్గరకొచ్చి పలకరించాడు వ్యాఘ్రేశ్వరరావు.

హరిణ తడబడి తేచి నిలబడింది.

“ఎస్పర్, అయిపోవచ్చింది” అంది.

“పోనీ రేపు చూసుకోవచ్చు” అంటూ వాచీ చూసి బ్రూమని ఒక కుర్చీ లాక్కుని ఎదురుగా కూర్చున్నాడు. హరిణ మనసు గడ గడ వణికిపోయింది.

“ఏమిటండీ మీరింత భయస్తులు. వుద్యోగంలో చేరి రెండు నెలలైందంటే ఎలా వుండాలి?” అన్నాడు సూటిగా ఆమెని చూస్తూ.

హరిణ అయోమయంగా చూసింది. అతని ఎక్స్రే చూపులు ఆమె ప్రతి అవయవాన్నీ పలకరిస్తున్నాయి.

“నా కింద రెండు రోజులు ఎవరు పనిచేసినా ఈ బెరుకుతనం - అవీ - డోతాయి” అన్నాడు ఓరగా ఆమెనే చూస్తూ.

హరిణ మరీ ముడుచుకుపోయింది. ఆమె మనసు పరుగులు పెట్టేస్తోంది ఏమిటి? తనేం చేయాలి? గట్టిగా ఏమైనా సమాధానం చెప్పే అతను మాట్లాడిన మాటల్లో తప్పేముంది? వున్నదంతా ధ్వనిలోనే వుంది. అది తన మనసుకి మాత్రమే తెలుస్తుంది - ఆ దేవుడికి కూడా దీనర్థం తెలీదు.

పేదరాలి కోపం పెదవిలోనే ఆగిపోయింది. వ్యాఘ్రేశ్వరరావు సిగరెట్ కాలుస్తూ నిశ్శబ్దంగా కూర్చుండిపోయాడు.

అంత హఠాత్తుగా నాన్నెందుకు చచ్చిపోవాలి అనిపించింది. హరిణి చదువే అంత శ్రద్ధగా చదువలేదు. ఆమెకి చదువుకోవాలనే వుండేది కాదు ఏదో తల్లితండ్రుల పోరువల్ల పరీక్షలకెళ్ళింది. అత్తెసరు మార్కులతో ప్యాసయింది - తనకి వుద్యోగం చెయ్యాలని ఎప్పుడూ లేదు. తను యింజనీరునో, డాక్టరునో పెళ్ళాడి సుఖంగా కార్లలో తిరగాలనుకునేది. తన తండ్రి చేసింది మంచి ఉద్యోగమైనా, దాచింది మాత్రం ఏమీలేదు, తల్లి, తనతో నలుగురు పిల్లలు అనాధలు కాకపోయినా నీడలేని పక్షుల్లా అయిపోయారు. నాన్నగారి ఫ్రెండు “చదువుకున్న పిల్లవి. ఉద్యోగంలో చేరు” అంటూ యీ ఉద్యోగం వేయించారు. చుట్టూ మగాళ్ళు - కోతుల్లా ఇకిలించేవాళ్ళు -, నోరుండి దగ్గరకొచ్చి కోతలు కోసేవాళ్ళు.

హరిణకి ఎంతో చిన్నతనంగా, చిరాకుగా వుంటుంది -

“మిస్ హరిణా మీరెళ్ళిపోండి. అది రేపు ఫస్ట్ పర్ చూసుకోవచ్చు” అంటూ లేచాడు మేనేజర్.

హరిణ గబగబా సర్రేసింది. నీరసంగా వున్నా బయటకి వచ్చేస్తున్నాననే ఆనందంలో ఉత్సాహంగా కదలింది-

“రేపు వచ్చిన వెంటనే అది చూసి నాకు ఫుటప్ చెయ్యి” అన్నాడు వ్యాఘ్రేశ్వరరావు.

అతని ఏకవచన సంబోధనకు మనసు చివుక్కుమున్నా-

“ఎస్ సర్” అని కదిలింది హరిణ.

రోడ్డుమీద ఎన్నో దీపాలు కలకలమంటూ వెలుగుతున్నాయి. అయినా ఆమె మనసులో చీకటిగా వుంది. కార్లు, సైకిళ్ళూ, రిక్షాలు, ఒకటే రోద, కాని ఆమె మస్తిష్కంలో ఎంతో ఖాళీ - నిశ్శబ్దం మొద్దుబారిపోయిందా బుర్ర.

నడుస్తోంది. బస్సుకోసం ఎదురుచూసే ఓపిక లేదు. ముందుకు నడిచిపోవాలి- నడిచిపోవాలి-అదే హరిణ పుద్గేశ్యం. ఆమె కంటే ఆమె మనసు మరి ముందుకు వేగంగా పరుగెడుతోంది. కనిపించే ప్రపంచమంతా జీవముండి నోరులేని అడవిలా - జీవంలేని రాళ్ళ గుట్టలా, కదిలే నదిలో కొట్టుకొస్తున్న చెత్తలా వుంది.

ఇంటికెళ్ళితే ఎంతో పని. అమ్మ పూర్తిగా మంచమెక్కింది. చెల్లాయికి చదువు ధ్యాస. ఏదో వంతు వేసుకుని కొంతపని చేస్తుంది. మిగిలినది తనకోసం అట్టేపెడు తుంది.

వెనుకనుంచి స్పీడుగా వెళ్ళిపోయింది వ్యాఘ్రేశ్వరరావు కారు. హరిణ మనసు అసూయతో కుతకుతలాడిపోయింది. ఇంట్లో అడుగుపెడుతుంటేనే వనజ వచ్చి -

“అక్కా అమ్మకేమీ బాగాలేదు” అంది.

“ఏం? ఎందుకని?”

“ఏమో ఒకటే నీరసం. వేళ్ళాడిపోతోంది - మాట్లాడలేక పోతోంది-”

“డాక్టరు దగ్గరికి తీసుకెళ్ళాం -”

“ఉండు. నువ్వు కాళ్ళు కడుక్కో కాఫీ యిస్తా-”

ఇద్దరూ తల్లిని హాస్పిటల్ కి తీసుకెళ్ళారు. డాక్టరుగారు ఎంతో అభిమానంగా చూశారు. మందులు వ్రాసిచ్చి హరిణతో ప్రత్యేకం చెప్పారు. ఆమె హఠాత్తుగా ఏమీ వినకూడదని.



ఎప్పుడూ ఆఫీసు టైము లోపల హరిణ పని పూర్తికాదు. అంతా వెళ్ళిపోతారు. తనొక్కతే కూర్చుని చెయ్యాల్సి వస్తుంది.

హరిణ ఎన్నోసార్లు అనుకుంది, పుద్యోగం మానేద్దామని, కాని ఎలా మానడం? యింట్లో ఏమని చెప్పడం. తన జీతం వస్తేనే యింట్లో గడవడం కష్టంగా వుంది.

అక్కడికీ ఒక రోజు అంది.

“ఈ వెధవ ఉద్యోగం మానేస్తే బాగుండును” అని.

దానికి తల్లి ఆశ్చర్యంగా చూస్తూ “అదేమిటే - ఆయన దయవల్ల వచ్చిందిగాని,

నీకు కావాలంటే యిలాంటి వుద్యోగం కోటి జన్మలెత్తినా వస్తుందా” అంది.

“చుట్టూ మగాళ్ళు, కొక్కిరాయి మాటలు, కోటి చేష్టలు, చిరాకుగా వుంటుంది” అంది విసుగ్గా.

“మన దారిని మనం పోవడమే” అంది తల్లి నెమ్మదిగా. ఆమె ఉద్యోగం చెయ్యడం గురించి ఆలోచించలేదు. కనీసం వూహించలేదు. కాని హరిణ జీతం యింటికి రాకపోతే యింటి పరిస్థితి మాత్రం వూహించగలదు. అందుకే అలా అంది.

ఇంతలో వనజ అందుకుంది.

“అయినా అన్నిటికీ సుప్పు వుమ్మెత్త పూవులా ముడుచుకుపోతే ఎలాగే. సరదాగా వుండాలి. నలుగురితో కలిసి మెలిసి తిరగాలి - నీది నానుముచ్చుతనం. ఎవరూ ఏమీ అనకపోయినా ముడుచుకు పోతుంటావు” అంది హితబోధ చేస్తున్నట్లు.

హరిణకి వనజమీద అసహ్యం వేసింది. “తనకంటే చిన్నది. తనకే బుద్ధులు చెప్తోంది. పైగా కలసి మెలసి వుండాలిట. ఇది మరీ బరితెగించి పోయింది” అనుకుంది. పైకి మాత్రం ఏమీ అనలేదు. నిశ్శబ్దంగా వుండిపోయింది తల్లి, వనజ మాటలు విని ఏమీ అనకపోవడం హరిణకి మరీ ఆశ్చర్యమేసింది.

వ్యాఘ్రేశ్వరరావు రోజూ ఏదో సమయం చూసుకొని “పార్టీ యివ్వలేదు” అంటాడు. ఏం సమాధానం చెప్పాలో ఆమెకి తెలీదు.

“మీ రింక పార్టీ యివ్వకపోతే వదిలేది లేదు” అన్నాడు చిరునవ్వుతో.

హరిణ వెంటనే బ్యాగులోంచి రూపాయి తీసి, రెండు కాఫీలు తెమ్మంది ప్యూనుతో.

వ్యాఘ్రేశ్వరరావు చప్పరించేశాడు “ఓస్. ఇదా. ఎవరిక్కావాలండీ కాఫీ, మీకు వరసగా నే నిప్పిస్తా” అన్నాడు.

“మరి పార్టీ అంటే యింకేమిటి?”

“ఇప్పిస్తాననండి. నే చెప్తా” అన్నాడు సూదీగా చూస్తూ. హరిణకి అర్థమౌతూనే వుంది. కాని ఏమీ తెలీనట్లు ముఖంపెట్టి “నే నంత ధనికురాల్సి కాను - మీరేమడుగుతారో” అంది.

“అమ్మమ్మా, మీ దగ్గరున్న ధనరాసుల గురించి మీకేం తెలుసు? కొన్ని లక్షలు పోసినా అవి రావు” అన్నాడు. హరిణ ఆశ్చర్యపోయింది. నిజంగా తనలో ఏముంది? గుండె ఝల్లుమంది. ఎంతో అపురూపమైందీ, కలకాలం దాచుకోవాల్సిందీ, కొల్లగొడదామని చూస్తారు.

హరిణి అతని ఉద్దేశం అర్థమైంది - ఎలా చెప్పాలో ఏం చెయ్యాలో తోచలేదు. నవ్వి వూరుకుంది. అలాంటివేళ నవ్వుడం తప్పని తెలుసుకునేంతటి వయస్సు లేదు హరిణికి.

హరిణి ప్రొజెషన్ ఒక సంవత్సరం పొడిగించబడింది. కారణం ఎవ్వరికీ తెలీదు. ఆఫీసులో అంతా అయ్యో పాపం అనుకున్నారు. చాలా హార్డు వర్కర్ అనికూడా అనుకున్నారు. హరిణికి తల కొట్టేసినట్లు అనిపించింది. ఎందుకలా జరిగిందో తెలిసినా, బయటపెట్టే విషయం కాదు. అందుకే చాలామందితో తను టెన్షు బాగా రాయలేదని చెప్పుకుంది.

వనజ సెకండ్ బి.ఎ.లోకి వచ్చింది. ఆ రోజే ఎంప్లాయిమెంట్లో రిజిస్టర్ చేసింది. "ఎందుకే" అంటే - "అది వచ్చేసరికి చాలా టైము పడుతుంది. ఒకవేళ అది త్వరగా వస్తే చదువు మానేస్తా అంది.

హరిణి ఆశ్చర్యపోయింది.

"అంత అవసర మేముంది?" అంది.

"ఉద్యోగంలో చేరితే నాకు స్వేచ్ఛ వచ్చినట్లు వుంటుంది" అంది.

"ఇప్పుడు నీకేం తక్కువైంది? నలుగురిలో ఎందుకా స్వేచ్ఛ?" అని అందామను కుంది కాని హరిణి అనలేదు. దానికెలాంటి జవాబు వస్తుందో ఆమె వూహించి వూరుకుంది.



ఆ రోజు ఆఫీసు నుంచి మరీ ఆలస్యంగా వచ్చింది.

సుమారు ఏడున్నరయింది - పని చేసుకుంటుంటే మాటల్లో పెట్టేశారు మేనేజరు. అతను ఎదురుగా కూర్చుంటే పని సాగలేదు. అలా అని వెళ్ళిపోతే బాగుండదేమోనని కూర్చుండిపోయింది.

ఇంట్లో అడుగు పెడుతూనే భయమేసింది. అమ్మ నిలేసి అడుగుతుంది. అందరికీ లేదా ఆఫీసు, నీ కొక్క దానికేనా - ఆడపిల్లవు ఇంతసేపు ఆఫీసులో వుంటే పరువేమైనా వుంటుందా అని అరుస్తుంది. అంతగా కాకపోతే ఉద్యోగం మానెయ్ అని బెదిరిస్తుంది - నిజంగా అలా అంటే తను రేపే రాజీనామా యిచ్చేస్తుంది -

హరిణి యింట్లో అడుగు పెట్టింది. తల్లి ఏమీ మాట్లాడలేదు. "అయ్యో, అలసిపోయి వచ్చావా కాఫీ తాగు" అంటూ ఓపిక లేకపోయినా కాఫీ కలిపి యిచ్చింది.

వనజ నిరసనగా చులకనగా చూడలేదు.

“అక్కా వంట చేసేశాను. అకలేస్తే చెప్పు, వస్తా, యిద్దరం తిండాం” అని పుస్తకంలో మునిగిపోయింది. తను యిలా యింత రాత్రి వరకు వుండి పని చెయ్యడం ఎంతో సామాన్యమైన విషయంగా భావిస్తున్నారు, యింట్లో అంతా - “ అయ్యో! తన్నెందుకు తిట్టరు? కేక లెయ్యరు? అవమానించి ఉద్యోగం మానెయ్యమని గొడవ ఎందుకు చెయ్యరు?”

బాధగా హరిణ మంచంమీద వాలి కళ్ళు మూసుకుంది.



రెండోసారి కూడా ప్రోబేషన్ పొడిగించమని పైకి రాసేస్తానని ఆ రోజు బెదిరించాడు వ్యాఘ్రేశ్వరరావు - తనంటే ఎంతోమందికి యిష్టం అని. కాని తనకి ఎందుకో హరిణంటే ఎనలేని ప్రేమ పుట్టుకొచ్చిందని, ఆమె లేకపోతే బ్రతుకు నిస్సారంగా అనిపిస్తోందని చెప్పు తన కోరిక తీర్చకపోతే ముందడుగు లేదని, రెండోసారి, మూడోసారి చూసి ఉద్యోగం పీకేస్తారనీ చెప్పి మరీ విశదీకరించాడు. ఆ రోజు హరిణ మనసు వికలమైపోయింది. ఒక్కసారి ఉద్యోగం పోతుందంటే బాధగా అనిపించింది -

తనకి వెంటనే మంచి వరుడిని చూసి పెళ్ళి చేసెయ్యటానికి నాన్న లేదు అని తలుచుకుని కుమిలిపోయింది.

ఆ రోజు వెలుగుండగానే యింటికి బయలుదేరింది.

ముందు గదిలో ఎవరో కూర్చుని వున్నారు. దూరంగా గడప దగ్గర అమ్మ కూర్చుని ఆ వచ్చినాయనతో మాట్లాడుతోంది. హరిణని చూడగానే “అదిగో అమ్మాయి మాటల్లోనే వచ్చేసింది.” అంది తల్లి.

“సరే మీరు బాగా యోచించండి” అన్నాడాయన. లోపల గదిలో వున్న హరిణకి వాళ్ళ మాటలు స్పష్టంగా వినబడుతున్నాయి.

“అలోచించాల్సిందేమీ లేదు. మా అబ్బాయికి పన్నెండో ఏడు. వాడు బి.ఎ. అయి నాలుగు రాళ్ళు సంపాదించే వరకు దీని పెళ్ళిమాట ఎత్తే పని లేదు. అయినా ఏమంత వయస్సు, ఇరవై రెండు. ముప్పయి ఏళ్ళు పై బడి పెళ్ళిళ్ళు కాకుండా బోలెడు మంది వున్నారు” -

“మరే - మరే” అంటున్నాడా వచ్చినాయన.

“అయినా అది పెళ్ళిచేసుకు వెళ్ళిపోతే యీ సంసారం యిప్పుడు గడివేదెల్లా? నా వల్లకాదు, ఏదో దేవుడి దయవల్ల దానికైనా ఉద్యోగం వచ్చింది” అంటూ నిట్టూర్చింది -

హరిణ కొయ్యబారి పోయింది. ఇరవై రెండేళ్ళు పెళ్ళి వయసు కాదా అని కుమిలిపోయింది.

కాస్టేపు ఏవో కబుర్లు చెప్పి, ఆ పెళ్ళిపెద్ద వెళ్ళిపోయాడు. మగపిల్లలిద్దరూ చదువుకుంటున్నారు. పనజ ఏవో బొమ్మ లేసుకుంటోంది. హరిణ మంచంమీద వారిగింది.

హరిణ ఆ రోజు చాలా తడబాటుగా వుంది. ఆమె తండ్రిపోయాక వచ్చే యిన్సూరెన్స్ వచ్చింది - అమ్మ దాన్ని ఆయిదేళ్ళకి ఫిక్సెడ్ లో వేసింది - ఆ డబ్బు తీసే వుద్దేశం లేదు. తనకి పెళ్ళి చేసేయ్యాలని తల్లికి లేదని నిన్ననే తెలిసిపోయింది. మనసు బండ బారిపోయింది.

అఫీసు కెళ్ళగానే వ్యాప్రేక్ష్యరరావు పిలుస్తున్నటు కబురొచ్చింది. సీట్లో రెండు నిముషాలు తీవ్రంగా ఆలోచించి వెంటనే లేచి వెళ్ళింది. భయంగా, బెరుకుగా, తడబాటుగా వెళ్ళే హరిణ దర్జాగా, విలాసంగా, దర్పంగా వెళ్ళింది - అతనితో మాట్లాడి చిరునవ్వులు చిందిస్తూ బయటకొచ్చింది.

ఆ సాయంత్రం ఆరుగంటలకి హరిణ బ్రీమ్ గా తయారై అఫీసులో పనుందని తల్లితో చెప్పి బయలుదేరింది. సందె ముగ్గు వేద్దామని వొత్తుగా చల్లిన కళ్ళాపుకి, బురదగా వున్న గుమ్మంలో కాలు సర్రున జారింది. గేటు పట్టుకుని నిలదొక్కుకుని ముందుకు సాగింది హరిణ.



పరుగెడుతున్న లేడిపిల్ల అలిసిపోయింది. తనవాళ్ళెవరూ కనిపించలేదు. అందుకని - తనే పులికి ఎదురెళ్ళి “నన్ను బలితీసుకో, దేనికోసం నేను బ్రతకాలనుకున్నానో అది నాకు దక్కదు” అంది -

లేడి దయనీయ స్థితికి నొచ్చుకుని, పులి వదిలేయలేదు. మీదకురికి మెడ కొరికేసింది.